



Məhəbbət NİZAM

Əli Rza Xələfliyə

Söz əhliyəm, sözqananı taparam,
Sözlərindən sınıq könlüm yaparam.
Gördüm sənsən sözçün haray qoparan,
Mən də oldum sözə düçar, Xələfli.

«Zal ağacı» bəhrələnər, verər bar,
Bir də onu vaxtsız sıxmaz qəm-qubar.
Körpülərə həsrət qalmaz oğullar
«Həsrət körpüsü»ndən keçər, Xələfli.

«Araz ağrısı»dı bu gün canımda,
Araztək çağlayır canda qanım da.
Xəyal göylərinin asimanında
Durnalar Təbrizə köçər, Xələfli.

«Dünyanın söz üzü» sözünlə gülər,
Yazılı daşlar da halını bilər.
Sözün təşnələri bağına gələr
Şeir bulağından içər, Xələfli.

Bax, sinəmdə «Bir ayrılıq odu var»...
«Ocağımın işığı»nda - duyğular.
«Baş daşının yazıları» intizar,
Gecə-gündüz qalıb naçar, Xələfli.

«Fənayənin sualları» tükənməz,
Axtalanın dərdin kimsə çəkəmməz.
«Damcılı»ya yad nəfəsi çökəmməz,
Könül sevdiyini seçər, Xələfli.

«Həyatın dastanı» dillərdə gəzər,

«Ölməzlik nəgməsi» dünyani bəzər.

«Od»undan od törər, şimşəyə benzər
Yağı qoşununu biçər, Xələfli.

Şair, coşdum «Bir bayati çağirdim»,
«Arzulara güllə dəydi», bağirdim.
Neçə ildi yazdığını yiğirdim,
Yenə yaz, yaz, - ek, səp, becər, Xələfli.

«Üçüncü dünyanın qorxusu» başda,
«Yaddaşa aparan yollar» təlaşda.
Düşmən Qarabağda gəzirsə qaşda;
Belə gündə yatmaz heç ər, Xələfli.

Demə harda itib-batdı görünmür,

Hələ dəməm, ayılarda gələcəm.

Heç olmazsa qanmayantək qanan da

Burda adam sayılarda gələcəm.

Kim deyir ki, ölen bir gün dirilər,

Ona nəfəs göndərərlər pərilər.

Ölmüş sağı tərifləyən dirilər,

Vaxsey! - deyib, bayılarda gələcəm.

Bu, dünyadı, var Günəşi, var Ayı,

Ağdan əvvəl sevən çıxdu qarayı.

Qəbrim üstə haqsızların harayı,

Dağa-daşa yayılarda gələcəm.

Qoymaz duram haqqıma əl qoyanlar,

Görə-görə gözlərimi oyanlar.

Bu vətəni təpə-dırnaq soyanlar

Dabanından soyulanda gələcəm.

İt yerinə başa çəkdik dürəyi,

Üçcə günə tülübü basdı mərəyi.

Satqınların, alçaqların ürəyi

Oyum-oyum oyulanda gələcəm.

Məhəbbətəm, anla məni, duy məni,

Zurna ki, yox, oynadarmı züy məni?

Tərifə tut, gecə-gündüz öy məni,

Ay Xələfli, öyüləndə gələcəm.